

Il-Festa tas-Salib fil-Bażilika Elenjana (1900-2000)

Winston L. Zammit B.A.(Hons) P.G.C.E. M.A.

Il-festa tas-Salib tat-3 ta' Mejju ghandha l-gheruq taghha fis-Sodalità ta' l-Agunija li twaqqfet fil-Knisja l-Qadima fil-25 ta' Ġunju tal-1676. Din is-sodalità kienet tiċċelebra ż-żewġ festi marbutin mas-Salib Imqaddes, dik tas-Sejba fit-3 ta' Mejju u dik ta' l-Eżaltazzjoni fl-14 ta' Settembru. Waqt il-Viżta Pastorali tal-1736, l-Isqof Alpheran ta ordnijiet kif kellha tiġi ċċelebrata din il-festa, u fis-snin ta' wara nsibu li nghatat importanza anki lill-festa esterna.¹ Dokument ta' l-1804 isemmi li kienet issir purċissjoni fil-parroċċa ta' Birkirkara fil-festa tas-Salib.²

Fis-Seklu XX

It-taghrif dwar din il-festa fil-gazzetti lokali huwa tassew skars. Fl-1903 il-festa kellha tiġi ċċelebrata l-Hadd 2 u t-Tnejn 3 ta' Mejju. Skond gazzetta lokali, fil-jumejn tal-festa kellu jkun hemm luminazzjoni

ġenerali, loġhob tan-nar u baned. Il-Banda Duke of Connaught's Own kellha taghmel żewġ programmi, wiehed is-Sibt u l-iehor il-Hadd.³ Dan juri li l-festa kienet issir b'ċerta solennità

L-ewwel kronaka ta' din il-festa fis-seklu XX hija tas-sena 1907. Gazzetta lokali tghidilna li:

Il-festa tas-Salib ma saritx bis-solennità tas-soltu minhabba x-xoghol tal-pittura. Il-panigierku sar mill-Kan Vincenzo Vella ta' l-Imdina u dam siegħa u kwart. Wara harġet il-purċissjoni bil-vara ta' Santa Liena.

Minn dan it-taghrif noħorġu żewġ konklużjonijiet: (i) li kif ghedna qabel il-festa kienet issir b'ċerta solennità; (ii) li żgur fl-1907, saret il-purċissjoni bil-vara ta' Santa Liena u billi l-gazzetta ma tghidx li l-purċissjoni bil-vara saret għall-ewwel darba, wiehed jista' jiġbed konklużjoni li din kienet ilha xi

-
- 1 Borg v. Il-Qima lejn is-Salib f'Malta u f'Birkirkara, fil-ktieb programm Festi Ċinkwantenarji ta' Sant'Elena, Birkirkara – 328-1978; pp. 15-17.
 - 2 A(rkivju) K(urja) A(rċiveskovili) Suppliche 1786 -1808, vol 11, f. 702 R.
 - 3 Malta Taghna, 2.V.1903.

żmien issir.⁴ Wara l-festa tal-1907, ma nsibux taghrif qabel l-1924, meta nsibu li kien sar l-ghasar bil-mużika u paniġierku.⁵ Wara saret il-purċissjoni li fiha hađu sehem hafna fratelli u l-Kapitlu.⁶ Prokuratur kien il-Kan. G. Batt. Casha.⁷

1937 – 1949

Fi żmien⁸ il-kwistjoni tal-privileġġi, kienet issir biss purċissjoni bir-relikwija tas-Salib Imqaddes. Izda nhar il-festa tas-Salib 1949, iċċelebra l-ewwel quddiesa solenni tiegħu s-sacerdot novell Dun Manwel Ghigo, u fil-quddiesa ppriedkalu r-Rettur tas-Seminarju, Mons. Giovanni Mifsud.⁹

Il-Festa tal-1950

Il-festa tas-Salib ta' din is-sena kienet waħda speċjali għax

reggħet saret b'ċerta solennità wara 14-il sena. F'April ta' l-1950 intemmet b'wiċċ il-ġid il-kwistjoni tal-privileġġi li kienet ilha tkarkar mill-1936. Fost affarijiet oħra, il-Kolleġġjata Elenjana ġiet elevata għad-dinjità ta' Bażilika.¹⁰ Kien żmien ta' ferħ kbir u l-poplu li kien imxennaq għall-festi ried jiċċelebra bil-kbir il-Festa tas-Salib. Il-knisja żzejniet għall-festa. Nhar Santu Kruċ fil-ghodu: fid-9.00 a.m., il-Prepostu-Arcipriet akkumpanjat mill-Kapitlu u l-Kleru telqu mid-dar sal-Bażilika fost l-applawzi tal-poplu, biex jagħmel għall-ewwel darba l-Quddiesa Solenni Prepositali.¹¹ Mad-dhul tal-Prepostu fil-knisja, l-orkestra tas-Surmast G. Camilleri daqqet l-antifona Tu Es Sacerdos. Wara li tkantat it-Terza mill-Kapitlu, saret il-quddiesa Solenni

4 Ibid. 11.V.1907.

5 Ibid. 10.V.1924. f'din is-sena l-paniġierku kien reġa' sar mill-Kanonku Dun Vincenz Vella.

6 Ibid. 10.V.1924.

7 Dun Patist Casha kien Kanonku tal-Kolleġġjata bejn l-1905 u l-1936 (ara d-data taht l-arma tiegħu fl-Awla Kapitulari). Minn dokument miżmum fil- Kurja, nafu li kien prokuratur tal-Cassa Agonia (ara A.K.A., manuskritt bl-isem ta' Sacerdotum Omnium qui Dei Maiorem Gloriam Animarumque Salutem Ep. Mauri Caruana O.S.B. in Diocesi Melitensi dant operam p.60. Dan juri li l-prokuratur ta' l-Agunija kien responsabbli għal din il-festa.

8 Taghrif mogħti lili mill-Kan. Dun Ġużepp Grech Cremona.

9 Ibid. Dakinhar fil-għaxija (3 ta' Mejju) sar l-ghasar tal-Patroċinju ta' San Ġużepp, billi l-ghada (4 ta' Mejju), habtet din il-festa.

10 Lehen is-Sewwa 26.IV.1950. Kien il-Hadd 23 ta' april 1950 li l-Prepostu Dun Manwel Vella qara lill-Kapitlu digriet tas-Santa Sede dwar il-privileġġi mogħtija lill-Kapitlu Elenjan

11 Lehen is-Sewwa 29.IV.1950 Dik li tissejjah il-Quddiesa Prepositali kienet ilha ma ssir mill-1936

Prepositali bil-muzika tas-Surmast Camilleri. Qaddes il-Prepostu Em. Vella assistit mill-Kan. Dun Ġużepp Sammut Alessi bhala Djaknu u mill-Kan. Dun Karm Pirota bhala Suddjaknu, u mill-Kan. Dekan Dun Ġużepp Micallef bhala Presbyter Assistens.

Wara nofs inhar fl-4.00 p.m. saru s-Sekondi Vespri bl-orkestra, mir-Revmu. Kapitlu, u wara panigierku minn Patri Salv Portelli O.S.A. Imbaghad bdiet hierġa l-purçissjoni bil-vara ta' Santa Liena, l-ewwel wahdawara l4-ilsena. Fil-purçissjoni hadu sehem il-fratellanzi, il-patrijiet Kapuçcini u Konventwali, il-kleru u l-Kapitlu. Il-purçissjoni tmexxiet mill-Prepostu li kien assistit minn żewġ kanonçi. X'hin tfaççat il-vara saret dimostrazzjoni kbira. Matul il-purçissjoni daqqew iż-żewġ baned Karkariżi u fuq il-vara kien hemm kontinwament is-*searchlights*. Il-purçissjoni m'ghaddietx mir-rotta tas-soltu għax baqgħet nieżla sa Fuq il-pont, kisret għall-Wied u daret lura minn hdejn il-knisja ta' San Pawl. Kif dahlet il-purçissjoni ndaqqet il-Vexilla Regis u nghatat il-barka bil-Veru Linju.

Imbaghad wasal Mons. Arcisqof Gonzi li ntlaga' mill-Kapitlu u l-kleru, ta l-Barka Sagramentali u wara n-Nutar Ġużi Gatt, President tas-Socjetà Dun Filippu Borgia, ipprezentalu rigal b'tifkira ta' l-okkażjoni. Wara Mons. Arcisqof għamel diskors li fih weru s-soddisfazzjon tiegħu li s-Sena Mqaddsa (kif habtet dik is-sena) kienet għabet il-paçi u l-kuntentizza f' Birkirkara. Imbaghad wara trattament fl-Awla Kapitulari, hareġ mill-Bażilka, rikeb f'karozzella flimkien mal-Prepostu Em. Vella, il-Kan. Dun Vincenz Saliba u n-Nutar Ġużi Gatt u twasslu b' dimostrazzjoni kbira sat-tarf ta' Birkirkara.¹²

II-Festa Tas-Salib (1951-1964)

Fis-sena ta' wara (1951) fit-3 ta' Mejju habtet il-festa ta' Lapsi. Għalhekk Santu Kruç kien trasferit għall-ghada.¹³ Fl-1956, nhar il-festa tas-Salib, içcelebra l-ewwel quddiesa solenni s-sacerdot novell Dun Karm Aquilina, li fil-għaixja mexxa l-purçissjoni bil-Veru Linju u l-vara ta' Santa Liena. Din id-drawwa tkomplet fis-snin ta' wara sal-1959.¹⁴ Fl-1964, minhabba r-

12 Ibid.

13 Taghrif mogħti lili mill-Kan. Dun Ġużepp Grech Cremona. F'din l-okkażjoni, lejlet il-festa t-Transulazzjoni saret bl-aħmar, iżda l-Għasar Solenni sar bl-abjad.

14 Taghrif mogħti lill-awtur mill-Kan. Dun Karm Aquilina fit-23.VIII.1992. Din id-drawwa tkomplet fis-snin ta' wara minn dawn is-sacerdoti: Dun Ġużepp Theuma (1957); Dun Karm Bianco (1958); Dun Karm Cassar (1959).

referendum ta' l-Indipendenza li kien sar fil-bidu ta' Mejju, il-festa kienet ġiet ittrasferita għall-Ħadd ta' wara, l-10 ta' Mejju.¹⁵

Il-Festa tas-Salib (1965 – 1971)

Billi f'dawn is-snin kont nagħti s-servizzi tiegħi bħala wiehed mill-abbatini tal-Bażilika, niftakar sewwa kif kienet issir il-festa, li l-prokuratur tagħha kien il-Prepostu-Arċipriet Mons. Injazju Sciberras Psaila J.U.D.

Fl-okkażjoni ta' din il-festa fl-1966 u fl-1968 kien intrama d-damask tal-korsija, tal-kappelluni u tal-Kor. Iżda kemm fl-1967 u mill-1969 'il quddiem, bdew jintramaw biss bid-damask il-kappellun tal-Kurċifiss u l-pilastri u l-arkata fil-korsija fejn titqiegħed il-vara ta' Santa Liena. L-artal maġġur kien jintrama' bis-sett l-abjad u fjuretti, u fuq l-istess artal kien jintrama t-tuzell l-ahmar, li kien sar bit-thabrik tal-Kan. Penitenzier Dun Ġakbu Micallef.¹⁶ Fuq l-artal maġġur kienet titqiegħed ġirandola artistika tal-fidda, rigal tal-Kan. Dekan Dun

Ġużepp Micallef (1894-1965).¹⁷ L-artali tal-ġnub kienu jintramaw bil-fjuretti u ventartali homor.¹⁸

Lejliet il-festa tas-Salib f'nofsinhar, il-festa kienet tithabbar b'erba' moti solenni, u l-istess kien isir fil-ghaxija qabel it-Transulazzjoni solenni fil-hamsa. It-Transulazzjoni kienet issir bħallum, mill-artal tal-Kurċifiss sa l-artal maġġur. Kienet titmexxa mill-Kanonku Ebdomadarju u fiha kienu jiehdu sehem l-abbatini u r-Revmu. Kapitlu. Wara l-antifona u l-oremus, il-Kanonku Ebdomadarju kien imexxi l-ghasar solenni bil-vuċijiet mill-kor, u wara l-kanonċi kienu jkantaw il-kumpieta fit-tard fil-ghaxija meta bil-qniepen kienet tithabbar il-festa ta' l-ghada.

Nhar il-festa fil-ghodu kien ikun hemm quddiesa solenni bil-vuċijiet, li kienet dejjem titqaddes minn wiehed mill-Kanonċi, bl-eċċezzjoni tas-snin 1967, 1968 u 1969. Nhar il-festa tas-Salib fil-ghodu ta' l-1967 kien għamel pontifical l-E.T. Mons. Redent Gauci O.C. Isqof Awżiljarju ta' Ida fil-Mawretanja u Isqof titolari

15 Tagħrif fil-pussessa ta' l-awtur. F'din is-sena l-purċissjoni tmexxiet mill-Kanonku Dun Ġużepp Zahra, Viċi-parroku.

16 L-imsemmi dun Ġakbu Micallef kien Kanonku Penitenzier mill-1948 sakemm miet fl-1969. Kien għal xi żmien prokuratur tal-Festa tas-Salib – Tagħrif fil-pussess ta' l-awtur.

17 Lehen is-Sewwa 2.V.1953; Din il-ġirandola tal-fidda nhadmet mis-Sur Karm Mizzi ta' Birkirkara u żżanznet fil-festa tas-Salib ta' l-1953. L-imsemmi Dekan Dun Ġużepp Micallef, kien il-Prokuratur tal-festa tas-Salib fl-1953.

18 Tagħrif fil-pussess ta' l-awtur.

fil-Perù.¹⁹ Ghal din l-okkazjoni ntrama faldistorju għall-Isqof fuq il-presbiterju. Hu qaddes assistit mill-Kanonċi Dun Ġużepp Zahra u Dun Ġużepp Micallef, bhala Djaknu u Suddjaknu rispettivament, filwaqt li l-Prepostu Mons. Ign. Sciberras Psaila kien Presbyter Assistens bil-kappa.²⁰

Fis-sena ta' wara, fil-ghodu għamel Pontifikal l-Isqof Koadjutur Mons. Em. Ġerada, B.A. J.C.D.²¹ Ghal din l-okkazjoni ntrama t-tron ta' l-Isqof u Mons. Ġerada għamel Pontifikal li fih kien assistit minn hames Kanonċi²² filwaqt li l-Kanonku Kantur tah l-intonazzjoni tal-Glorja.²³ Fl-1969, nhar il-fesa tas-Salib fil-ghodu għamel l-ewwel quddiesa solenni tiegħu, is-Sacerdot novell Dun Emmanuel Calleja, Malti Awstraljan, li ftit jiem qabel kien ġie ordnat bhala Sacerdot fil-

Bażilka mill-Isqof Gerada.²⁴ Il-quddiesa solenni tal-festa tas-Salib, anke meta sar xi pontifikal, dejjem kienet tkun bil-vuċijiet.²⁵

F'nofsinhar tal-festa kienu jindaqqu l-moti solenni u l-istess fil-ghaxija qabel l-ghasar, li dejjem kien jibda fil-5.00 p.m. Dan l-ghasar solenni li dejjem kien jitmexxa mill-Kanonku Ebdomadarju, dejjem kien isir bil-mużika tas-Surmast Camilleri. L-isbah parti tiegħu kien l-innu Vexilla Regis Prodeunt li kont nistennih b'herqa kbira.²⁶ Wara l-ghasar il-Kanonċi kienu jkantaw il-kumpieta u wara kien isir il-paniġierku, li fis-snin li kont abbati, sar minn dawn il-predikaturi:

1965 Dun Karm Aquilina Lic.D.

1966 Kan Vincenz Galea

1967 Dun Pawl Pace, Arcipriet taż-Żurrieq

1968 Patri Raymond Formosa O.P.

19 Tagħrif fil-pussess ta' l-awtur. Mons. Gauci kien ġie ordnat Isqof mill-Arcisqof Gonzi fil-Kon-Katidral ta' San Ġwann fit-20.IV.1967.

20 Tagħrif fil-pussess ta' l-awtur.

21 Mons. Emmanuele Gerada J.C.D. kien ġie mahtur Isqof Awżiljarju fl-1967, u fl-1968 kien ġie mahdur Isqof Koadjutur.

22 Il-Kanonċi assistenti kienu: Mons. Prepostu Ign. Sciberras Psaila bhala Presbyter Assistens, il-Kanonċi Dekan Ġwann Calleja u Ġużeppi Zahra, assistenti mit-tron, u l-Kanonċi Vincenz Buhagiar u Carmelo Pirota, Djaknu u Suddjaknu rispettivament. Tagħrif fil-pussess ta' l-awtur.

23 Il-Kanonku Kantur kien Dun Vincenz Ciappara.

24 Id-diskors f'din il-quddiesa kien sar mill-Prepostu, Mons. Ign. Sciberras Psaila. Tagħrif fil-pussess ta' l-awtur.

25 Tagħrif fil-pussess ta' l-awtur.

26 Is-Sekondi Vespri bil-mużika tas-Surmast Camilleri saru għall-ahħar darba fl-1973. Mill-1975 'il quddiem, il-vespri bdew isiru dejjem bil-vuċijiet. Mill-1985, l-ghasar beda jġi reċitat fil-quddiesa solenni tal-festa fil-ghaxija.

1969 Mons. Kan. Kap. Koad.
Karm Xuereb

1970 Kan Kantur Dun Ġorġ
Abela

1971 L-E.T. Mons. Isqof Nikol
Cauchi Ph. D.²⁷

Malli jispiċċa l-paniġierku kienet tibda hierġa l-purċissjoni, l-ewwel l-istandardi tal-fratellanzi, imbagħad l-istatwa ta' Santa Liena. Wara l-vara kienu jimxu t-tintinnablu u l-umbrellun, is-salib tal-kleru, l-abbatini u l-kleru, il-mazzier u r-Revmu. Kapitlu. Fl-ahħar kien jimxi ċ-ċelebrant assistit minn żewġ ministri, li kien iġorr il-Veru Linju.

Malli toħroġ l-istatwa, wahda mill-baned kienet iddoqq l-innu u wara tesegwixxi programm mużikali fuq il-planċier. Din il-purċissjoni, bejn l-1965 u l-1971 dejjem tmexxiet minn wiehed mill-kanonċi, minbarra fis-snin 1967, 1969, u 1971. Fl-1967 tmexxiet mill-Isqof Redent Gauci, fl-1969 mis-Saċerdot novell Dun Eman Calleja u fl-1971 mill-Isqof Nikol Cauchi.²⁸ Il-purċissjoni li kienet toħroġ għall-habta tas-7.00 p.m., kienet tidhol lura fil-Bażilka qrib it-8.30 p.m. X'hin tidhol kienet tindaqq l-antifona ta' Santa Liena

bil-mużika, u wara l-oremus kienu jingħataw żewġ barkiet, wahda bil-Veru Linju u l-ohra Sagramentali. F'din il-purċissjoni kienu dejjem jiehdu sehem il-kanonċi onorarji. Għall-okkażjoni kienu dejjem jintramaw xi bandalori fil-pjazza u festuni tad-dawl fir-rotta tal-purċissjoni.²⁹

II-Festa fis-snin 70 u 80

Fil-festa tal-1972, il-banda minflok għamlet programm minn fuq il-planċier fil-pjazza waqt il-purċissjoni, akkumpanjat l-istatwa bid-daqq tal-marċi matul Triq il-Kbira sal-Pjazza.³⁰ Sentejn wara l-festa saret b'solennità kbira billi fiha kien ha sehem Mons. Alberto Ottorini, Isqof ta' Norċia u Spoleto fl-Italja. Wara nofs inħar, Mons. Ottorini twassal sal-Bażilka miż-żewġ baned Karkarizi. Imbagħad mexxa Konċelebrazzjoni Solenni ma' xi membri tal-Kapitlu. Il-mużika kienet tas-Surmast Camilleri. Wara Mons Ottorini mexxa l-purċissjoni tal-festa.³¹

Fl-1977, minħabba xi dispożizzjonijiet mill-Awtoritajiet Ċivili, l-festa saret biss fil-knisja,³²

27 Tagħrif fil-pussess ta' l-awtur.

28 Ibid.

29 Ibid.

30 Ibid. Aktar 'il quddiem il-banda bidet takkompanja l-purċissjoni matul ir-rotta kollha

31 Tagħrif fil-pussess ta' l-awtur. F'din l-okkażjoni l-paniġierku sar waqt il-Konċelebrazzjoni Pontifikali, mill-Kan. Dekan Dun A. Buontempo J.U.D.

iżda fis-snin ta' wara sa l-1987, il-festabdiet issir dejjem f'xi Hadd viċin it-3 ta' Mejju.³³ Fl-1983 fl-okkażjoni tas-Sena Mqaddsa tar-Redenzjoni; il-festa saret il-Hadd 24 ta' April u giet iċċelebrata b'solennità akbar. Bi thejjija, t-Tnejn 18 ta' April, sar pellegrinaġġ bil-Veru Linju mis-Santwarju tal-Madonna tal-Herba sal-Bażilika. It-Tlieta 19 ta' April 19 ta' April, saret il-Via Sagra, filwaqt li l-Erbgha 20, il-Hamis 21 u l-Ġimgħa 22 kienu granet tat-Tridwu bil-priedka kuljum. Is-Sibt 23 ta' April fil-ghaxija sari l-kanta tal-Vespri.³⁴

Il-Hadd 24 ta' April fil-ghaxija, fis-6.00 p.m. sar l-Ghasar Solenni li tmexxa mill-Kan. Arcipriet Dun Ġużepp Mifsud Bonnici, li wara mexxa Konċelebrazzjoni Solenni li fiha ghamel l-omelija. Wara saret bhas-soltu l-purċissjoni tal-festa u f'din l-okkażjoni saret fjakkolata fuq il-bjut tad-djar fil-pjazza.³⁵

Fis-sena ta' wara (1984) Mons. Karm Cassar, Kanonku tal-Katidral, fakkar il-25 anniversarju ta' l-

Ordinazzjoni Saċerdotali, permezz ta' quddiesa solenni nhar il-festa ta' Santu Kruċ fil-ghaxija u wara mexxa l-purċissjoni bil-Veru Linju u bil-vara ta' Santa Elena.³⁶ Fl-1987, il-festa ta' Santu Kruċ habtet fit-3 ta' Mejju, iżda kienet iċċelebrata biss fil-knisja billi fi tmiem dik il-ġimgħa kellha ssir l-elezzjoni ġenerali.³⁷ Fis-sena ta' wara, (1988) il-festa reġghet bdiet issir fit-3 ta' Mejju.³⁸

II-Festa fis-snin Disghin

Fis-snin disghin sehew żviluppi importanti f'din il-festa f'Birkirkara. L-ewwelnett fl-1993 nbidlet ir-rotta tal-purċissjoni. Sa l-1992 kienet tghaddi mill-Pjazza lejn Triq S. Rokku, għal Triq l-Imsida, Triq il-Kbira u lura l-Pjazza. Ir-rotta l-ġdida mill-1993 saret mill-Pjazza lejn Triq il-Kbira, għal Triq Brared, Triq Ġanni Borg, Triq l-Isqof Labini, Triq Rigu, Triq il-Kbira u lura l-Pjazza.³⁹ Żvilupp iehor importanti sehħ fl-1997 meta l-Kapitlu ddeċieda li l-festa ta' Santu Kruċ issir wahda mis-sitt festi Prepositali. B'hekk il-

32 Taghrif fil-pussess ta' l-awtur.

33 Dawn huma d-dati meta saret il-festa: 7 ta' Mejju 1978 ; 6 ta' Mejju 1979; 4 ta' Mejju 1980; 3 ta' Mejju 1981; 2 ta' Mejju 1982; 24 ta' April 1983; 6 ta' Mejju 1984; 5 ta' Mejju 1985; 4 ta' Mejju 1986.

34 Taghrif fil-pussess ta' l-awtur.

35 Ibid.

36 Ibid.

37 bid.

38 Ibid.

39 Ibid.



funzjonijiet u l-purċissjoni ta' din il-festa bdew jitmexxew mill-Prepostu. Qabel il-funzjonijiet ta' din il-festa kienu jitmexxew minn wiehed mill-kanonċi.⁴⁰

Fis-snin disghin, il-Quddiesa Solenni tal-festa ta' Santu Kruċ komplet issir dejjem filghaxija bhala konċelebrazzjoni li fiha saret ukoll dejjem l-omelija. Fl-1995 fl-okkażjoni tal-festa, ghamel Pontifikal in-Nunzju Appostoliku Mons. Josè Sebastian Laboa, u miegħu kkonċelebraw membri tal-Kapitlu. Wara, n-Nunzju Appostoliku assistit mill-Prepostu-Arċipriet Dun Anton Vella u mid-

Dekan Anton Mallia Borg, mexxa l-purċissjoni tal-festa bil-Veru Linju taht baldakkin ahmar.⁴¹ Fis-sena ta' wara l-1996, il-purċissjoni saret biss bil-Veru Linju, billi l-vara ta' Santa Elena ma setghetx tinhareg billi kien qed jiġi ndurat il-pedestall tagħha.⁴²

Nispiċċa dan it-tagħrif dwar il-festa tas-Salib f'Birkirkara b'nota dwar it-temp. Hafna drabi jkun hemm ir-rih u t-temp kiesah. Niftakar lui fl-1983, l-ajru kien imsahhab u ghamlet ukoll xi ffit xita. Izda l-purċissjoni harget. Madankollu fl-2004 kellna sorpriża. Ghamlet sewwa x-xita wara nofs inhar u l-purċissjoni ma saritx.

40 Tagħrif mogħti lill-awtur mir-Rev. Kan. Dun Pawl Gauci fil-25.IV.1997.

41 Tagħrif fil-pussess ta' l-awtur. Il-baldakkin ahmar kien reġa' beda jintuża fil-festa tal-1994, wara li kien ilu diversi snin ma jintuża.

42 F'din l-okkażjoni waqt il-purċissjoni saret il-Via Sagra.